

Oýunçy utulanyny bilse ýagşy / gülküli kyssa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Oýunçy utulanyny bilse ýagşy / gülküli kyssa

OÝUNÇY UTULANYNY BILSE ÝAGŞY

– Jyr-r-r-r...

Doýduk çayly käsesini elinde tutup durşuna gapdalynda goşa per ýassygy tirsekläp ýatan adamsynyň ýüzüne ullakan gözüniň gytagy bilen bakdy. Onuň ýatan ýerinden gozganman, süýnmek kellesini aşak-ýokaryk yralanyny görüp özüne göwnüýetijilik bilen ýerinden galdy. Dähedem-dessem ýöräp baryp, telefonyň gulagyna elini ýetirdi.

Aňyrdan kimdir biriniň hoşamaý gyryljyk sesi eşidildi.

– Alo Bekge daýynyň öýümi?!

– Hawa.

– Hä, salam. Doýduk daýza, sizmi?!

– Salam. Hawa, edil özi men. Özüň kim?

– Menmi?!

– Ýogsa kim bolar?

– Men Çukur obasyndaky ýegeniňiz Begelek.

– Hä, Begelek ýegen, senmi?

– Hawa, men.

– Öý-içerleriňiz gurgunçylykmy?

– Hawa, gurgunçylyk.

– Ataň-eneň sagja gezip ýörmi?

– Hawa, gezip ýör.

– Jigileriň dükürdäp ýörmi?

– Hawa, dükürdäp ýör.

– Özüň işläp ýörmüň?

– Toý etjek bolaňzokmy?

– Ugrunda.

– Söýýän gyzyň barmy?

- Bar.
- Okuwlymy?
- Ýok.
- Okuwlysyny tapmadyňmy?

Begelek daýzasynyň soňsuz soraglaryna takady ýetmän, onuň sözünü böl-di.

- Daýza jan, bir minut saklansana!
- Näme, daýzaň gaçyp gider öýtdüňmi?
- Ýok-la, ýöne...
- Ýönäň näme?
- Men ýene bir sagatdan Aşgabada ugramakçy. Gitmänkäm Bekge daýyma duşajjakdym. Zerur işim bardy.
- Nä-me?!
- Daýyma duşmaly diýdim-dä!
- Hä, bi, neme... Oňa duşmak hökmanmy?
- Hawa, hökman. Ýogsam göwnüme nämedir bir zadym kem däl ýaly bolup dur.
- Hä, düşündim. Öňräk şeý diýip aýdaýmal-a. Hany, dur bakaly! Daýyň barmy-ýokmy, eýläk-beýläk seredip göreýin.
- Gaýrat etsene, daýza!

Doýduk gyssagarada näme bahana tapjagyny bilmän, çep eli bilen ýeňsesini gars-gara gaşady-da, daş-töweregine ýaltaklady. Degerli bahana tapmadyňmy-nämemi, telefonyň gulagyny goltugynyň aşagyna gysdyrdy-da, sözünü sozup pyşyrdady:

- Aýu, kakasy! Begelek ýegeniňe ýene pul gerek öýdýän. Seni sorayar. Näme diýsemkäm?!

Bekge iki eliniň aýasyny biri-biriniň üstüne goýup, kellesini gysardyp görkezdi.

Doýduk adamsynyň hereketinden onuň diýjek bolýan sözüne düşünp, hasyr-husur goltugyndan telefonyň gulagyny çykardy-da sesine bat berdi.

- Alo, Begelek ýegen, eşidýärmäň?!
 - Hawa, eşidýärim, aýdyberim.
 - Onda iki gulagyň bilen gowuja diňle!
 - Daýza jan, telefonda iki gulagyň bilen diňläp bolanog-a
 - Sen meniň diýenimi et-de, iki gulagyň bilen diňlejek bol!
- Daýyň süýji uka gidipdir. Indi ol oýanmaz.

- Nätdiň-aý, daýza?!
- Hawa, hawa. Men bir zat diýsem anygyna ýetip soň aýdýaryn.
- Onuň Arap Reýhan bolasy barmy?
- Goýaweri, beýle diýmäge neneň diliň baryar. Daýyň eşidäýse gaty görer.
- Ol süýji ukuda ýatyr diýdiňiz-ä.
- Onuň gulagy jam ýaly. Ukuda wagtam eşidäýmesem bar.
- Onda, daýza jan, daýyma aýdyň! Men ýene bir sagatdan agşamky otly bilen Aşgabad altu aýlyk okuwa ugraýaryn. Daýym uklamadyk bolsa o günki karz alan pulumy elinjik özüne gowşuraýjakdym. Indi okuwdan gelenimden soň bererin-dä. Menden öýke-kine etmäh. Hoş sag boluň!
- Ä-ä...
- Guk-guk...

Doýduk elinde telefonun gulagyny tutup durşuna agzyny açyp, doňup galdy. Kalbynda harasat gopup, bütün endamy saňňyl-saňňyl etdi. Gözlerini elek-çelek edip, adamsyna aýlady. Onuň sesini-üýnüni çykarman, lal-jim bolup, başyny aşak egip, oturanyny gören Doýduk:

- Oýunçy utulanyny bilse ýagşy – diýip, ysgynsyz seslendi.

Ödegeldi KULYÝEW.

Satiriki hekaýalar